

(11)

कलजुग

— मिर्चूमल सोनी

(1933-2011)

कवि परिचय:-

मिर्चूमल सोनीअ जो जनमु मांझादनि (सिन्धु) में थियो। हू हिकु सुठो गायक कलाकार हो। शेवकराम सोनीअ सां गड्डिजी सिन्धी भगत खे औज ते रसायो। हिन जा कविताउनि जा मजमूआ छपियल आहिनि- 'मुंहिंजो मुल्कु मलीर', 'रूह जा रोशनदान' ऐं 'मोत्युनि जो महाराणु' गोवर्धन भारतीअ सां गड्डु भारत जे जुदा-जुदा शहरनि में वजी सिन्धियत जो नादु वजायो। संदसि रचनाउनि में सिन्धु जी यादि, देश प्रेम, भाईचारो, इंसानियत ऐं धार्मिक एकता बाबत वीचार दर्ज आहिनि।

हिन गीत में कलजुग जो साभियां चिटु चिटियुल आहे।

कलजुग जा करतूत चवां मां, चवां रंगीअ जा रंग,
कांग चुगुनि पिया माणिक मोती, हंस चरनि झरि झंग,
डिसो ही अजब दुनिया जा रंग।

अहिडो आयो वक्तु अजायो, अहिडी पई आहे घाणी,
तेलु न बुरी रहियो आहे अजु बुरी रहियो आहे पाणी,
भउ भाउ जो वेरी थियो आ, रहियो न कोई नातो,
पुदु पीउ खे साम्हूं थींदो, कडहिं न कंहिं थे ज्ञातो,

(126)

शर्म हया जा लक लताड़े, बणिया अलड़ अड़िबंग,
डिसो ही अजब दुनिया जा रंग।

न्याय मथां अन्याईअ, आहि जुमायो धाको,
डोंहं डिटो जो खून खराबो, डोंहं डिटो पियो डाको,
भागियो वेठो कुंड में रोए, चोरु खणी वियो बाज़ी,
काणि पई आ जंहिं में सा कीअं, न्याउ कन्दी ताराज़ी?
सन्त सड़ाइनि मगरि लगाइनि, डुंभुनि जहिड़ा डुंग,
डिसो ही अजब दुनिया जा रंग।

मन्दिर बणिया भड़भांग मती आ, मैखाने में मस्ती,
ही छा थी वियो ! मुल्क बणी पियो बेगाननि जी बस्ती,
हिकिड़ी गुरबत ब्री महिंगाईअ कई आ हालत खस्ती,
शेवाधारी कीन मिले को, नेतागिरी सस्ती,
इंसानियत जा अंग सुकाया, शैतान अधिरंग।
डिसो ही अजब दुनिया जा रंग।

आम जाम कतलाम थियनि था, सरेआम थिए चोरी,
निगहबान रखवालो पहिरेदार, करे पियो ज़ोरी,
दीन धर्म जूं धजू उड़ाइनि, फिरकेवार फसादी,
हीअ कहिड़ी आज़ादी चइबी, हीअ कहिड़ी आज़ादी,
नस नस में नफ़रत फहिलाइनि, विझनि सुलह जा नंग।
डिसो ही अजब दुनिया जा रंग।

नवां लफ़्ज़ :

रंगीअ = कुदरत।

भागियो = सुखी इंसान शाहूकार।

गुरबत = गरीबी।

फिरकेवार = वर्ग भेद।

लक = सीमा, हदू।

भड़भांग = सुन्सान।

निगहबान = चौकीदार।

:: अभ्यास ::

सुवाल: I. हेठियनि सुवालनि जा जवाब डियो:-

- (1) शाइर मिर्चूमल सोनीअ जी कविता 'कलजुग' जो सारु लिखी शाइर जे मक्सद खे ज़ाहिरु करियो।
- (2) शाइर मिर्चूमल सोनीअ जी मुख्तसर वाकिफ़यत लिखो।

सुवाल: II. हेठियां हवाला समुझायो:-

- (1) पुटु पीउ खे साम्हूं थींदो, कडहिं न कंहिं थे ज़ातो,
शर्म हया जा लक लताड़े, बणिया अलड़ अड़िबंग,
डिसो ही अजब दुनिया जा रंग।
- (2) काणि पई आ जंहिं में सा कीअं, न्याउ कन्दी ताराज़ी?
सन्त सडाइनि मगरि लगाइनि, डेंभुनि जहिड़ा डंग,
डिसो ही अजब दुनिया जा रंग।
- (3) आम जाम कतलाम थियनि था, सरेआम थिए चोरी,
निगहबान रखवालो पहिरेदार, करे पियो चोरी,
डिसो ही अजब दुनिया जा रंग।

••